

ज्ञान पच्चीसी

पं. बनारसीदास जी द्वारा रचित ज्ञान पच्चीसी में अध्यात्मपरक ज्ञान की पच्चीस बातों का उल्लेख उदाहरण देकर किया गया है।

सुर नर तिरियग योनि में, नरक निगोद भ्रमंत।

महामोह की नींद सों, सोये काल अनन्त ॥१॥

अर्थ—देव गति, मनुष्य गति, तिर्यच गति की अनेक योनियों एवं नरक-निगोद में भ्रमण करता हुआ मैं अनन्तकाल से महा-मोह की नींद में सोया हुआ हूँ।

जैसे ज्वर के जोर सों, भोजन की रुचि जाय।

तैसे कुकरम के उदय, धर्म वचन न सुहाय ॥२॥

अर्थ—जैसे बुखार के तीव्र प्रभाव के कारण भोजन में रुचि नहीं होती है। उसी प्रकार अशुभ कर्म के उदय के कारण धर्म वचन रुचिकर नहीं लगते हैं।

लगै भूख ज्वर के गये, रुचिसों लेय अहार।

अशुभ गये शुभ के जगे, जानै धर्म विचार ॥३॥

अर्थ—जिस प्रकार बुखार के समाप्त हो जाने पर भोजन रुचिकर लगने लगता है। उसी प्रकार अशुभ कर्म के समाप्त हो जाने एवं शुभ कर्म का उदय होने पर धर्म, दर्शन और सिद्धान्त को जानने की रुचि उत्पन्न हो जाती है।

जैसे पवन झकोरतैं, जल में उठै तरंग।

त्यों मनसा चंचल भई, परिग्रह के परसंग ॥४॥

अर्थ—जैसे वायु के झकोरे से जल में लहरें उठने लगती हैं, उसी प्रकार परिग्रह के संसर्ग से मन में चंचलता उत्पन्न हो जाती है।

जहाँ पवन नहिं संचरै, तहाँ न जल-कल्लोल।

त्यों सब परिग्रह त्यागतैं, मनसा होय अडोल ॥५॥

अर्थ—जिस प्रकार जहाँ वायु का प्रवाह नहीं होता वहाँ पानी में लहरें नहीं उठती हैं। उसी प्रकार समस्त परिग्रह का त्याग करने से मन में स्थिरता आ जाती है।

ज्यों का विषधर डसै, रुचिसों नीम चबाय।

त्यों तुम ममता सों मढ़े, मगन विषयसुख पाय ॥६॥

अर्थ—जिस प्रकार सर्प के डँसे व्यक्ति को नीम कड़वी नहीं लगती उसे रुचि

पूर्वक खा लेता है। उसी प्रकार ममत्व-भाव से सहित जीव विषयों में मग्न होकर विषय सुख प्राप्त करता है।

नीम रसन परसै नहीं, निर्विष तन जब होय।

मोह घटै ममता मिटै, विषय न बांछै कोय ॥७॥

अर्थ—जो व्यक्ति विष से सहित होता है, उसे नीम कड़वी नहीं लगती किन्तु शरीर विष से रहित हो जाने पर उसे नीम कड़वी लगने लगती है। उसी प्रकार मोह के कम हो जाने पर ममत्व भाव कम हो जाता है और विषयों को सेवन करने की इच्छा नहीं रहती है।

ज्यों सछिद्र नौका चढ़े, बूडहि अंध अदेख।

त्यों तुम भवजल में परे, बिन विवेक धर भेख ॥८॥

अर्थ—जिस प्रकार छिद्र सहित नाव में अन्धा व्यक्ति बिना देखे बैठ जाता है और डूब जाता है। उसी प्रकार मैं बिना ज्ञान के अनेक भेष धारण कर भव रूपी जल में डूब रहा हूँ।

जहाँ अखण्डित गुण लगै, खेवट शुद्ध विचार।

आतम रुचि नौका चढ़े, पावहु भवजल पार ॥९॥

अर्थ—जहाँ आत्मा के अविनाशी गुणों में मन लगा हो, आत्म-रुचि रूपी नाव में बैठा हो, विशुद्ध परिणाम रूपी केवट हो, ऐसा व्यक्ति संसाररूपी समुद्र से पार हो जाता है।

ज्यों अंकुश बिन मानैं नहीं, महामत्त गजराज।

त्यों मन तृष्णा में फिरे, गिनै न काज अकाज ॥१०॥

अर्थ—जिस प्रकार मदमस्त हाथी अंकुश के बिना वश में नहीं होता है उसी प्रकार तृष्णा से सहित मन सभी कार्य-अकार्य करने में संकोच नहीं करता है।

ज्यों नर दाव उपाय कै, गहि आनै गज साधि।

त्यों या मन-वशकरन को, निर्मलध्यान समाधि ॥११॥

अर्थ—जिस प्रकार मनुष्य दाँव लगाकर, अनेक उपाय पूर्वक हाथी को वश में कर लेता है। उसी प्रकार मनुष्य निर्मल ध्यान एवं विशुद्ध परिणामों के द्वारा मन को वश में कर लेता है।

तिमिर रोग सों नैन ज्यों, लखै और को और।

त्यों तुम संशय में परे, मिथ्यामति की दौर ॥१२॥

अर्थ—जिस प्रकार अन्धकार रोग से सहित आँखें कुछ का कुछ देखती हैं। उसी प्रकार संशय में रहने से व्यक्ति मिथ्या ज्ञान से सहित होता है।

ज्यों औषधि अंजन किये, तिमिर-रोग मिट जाय।

त्यों सतगुरु उपदेश तैं, संशय वेग विलाय ॥१३॥

अर्थ—जिस प्रकार आँखों में औषधि लगा लेने से अन्धकार रोग समाप्त हो जाता है उसी प्रकार सद्गुरु के उपदेश से संशय का प्रभाव नष्ट हो जाता है।

जैसे सब यादव जरे, द्वारावति की आगि।

त्यों माया में तुम परे, कहाँ जाहुगे भागि ॥१४॥

अर्थ—जिस प्रकार द्वारिका नगर में आग लगने से सभी यादव भाग नहीं सके, जलकर नष्ट हो गए थे। उसी प्रकार माया रूपी नगर में रहने वाला व्यक्ति भी कहीं भाग नहीं सकता, उसे संसार में भटकना ही पड़ता है।

दीपायन सों ते बचे, जे तपसी निरग्रंथ।

तजि माया समता गहो, यहै मुक्ति को पंथ ॥१५॥

अर्थ—द्वीपायन के क्रोध से जलती हुई द्वारिका में शम्बुकुमार आदि ने महाव्रत ग्रहण कर तप धारण कर लिया तो वह बच गए थे। उसी प्रकार जिन ने मायाचार को छोड़कर समता को धारण कर लिया, उन्हें मोक्ष का मार्ग प्राप्त हो गया।

ज्यों कुधातु के फेंटसों, घट-बढ़ कंचन कांति।

पाप-पुण्य कर त्यों भये, मूढ़ातम बहुभाँति ॥१६॥

अर्थ—जिस प्रकार कुत्सित धातु अर्थात् लोहा आदि धातु के लेप से सोने की चमक कम ज्यादा हो जाती है। उसी प्रकार महामूर्ख व्यक्ति पुण्य, पाप के उदय में अपने परिणामों को दूषित करता है।

कंचन निज गुण नहिं तजै, हीन बानके होत।

घटघट अंतर आतमा, सहज स्वभाव उदोत ॥१७॥

अर्थ—जिस प्रकार अशुद्ध वस्तु के संयोग होने पर भी सोना अपने पीतादिक गुणों को मलिन नहीं करता है। उसी प्रकार अन्तरात्मा जीव अनेक स्थानों में

रहता हुआ भी अपने सहज स्वभाव को ही प्रकाशित करता है।

पन्नापीट पकाइये, शुद्ध कनक ज्यों होय।

त्यों प्रगटै परमात्मा, पुण्य-पाप मल खोय ॥१८॥

अर्थ—जिस प्रकार शुद्ध सोना ही दो पृष्ठों के बीच पिट कर के पकता है या वर्क बनता है। उसी प्रकार पुण्य-पापरूपी मल से रहित आत्मा ही परमात्मापने को प्रकट करता है।

पर्व राहु के ग्रहणसों, सूरसोम छविछीन।

संगति पाय कुसाधु की, सज्जन होय मलीन ॥१९॥

अर्थ—जिस प्रकार अमावस्या और पूर्णिमा को राहु-केतु के संयोग से ग्रहण के कारण सूर्य और चन्द्रमा का तेज कम हो जाता है। उसी प्रकार खोटे साधुओं की संगति से सज्जन पुरुष सदोष हो जाते हैं।

निंबादिक चंदन करें, मलयाचल की बास।

दुर्जन तैं सज्जन भये, रहत साधु के पास ॥२०॥

अर्थ—जिस प्रकार चन्दन के संयोग से नीम्बू आदि भी मलयगिरि के श्रेष्ठ चन्दन की सुगंध से सहित हो जाते हैं। उसी प्रकार सच्चे साधुओं की संगति से दुष्ट मनुष्य भी सज्जन हो जाते हैं।

जैसे ताल सदा भरै, जल आवे चहुँओर।

तैसे आस्रवद्वार सों, कर्मबंध को जोर ॥२१॥

अर्थ—जिस प्रकार चारों ओर से आने वाला पानी तालाब में एकत्र हो जाता है। उसी प्रकार आस्रव के द्वारों से कर्म आकर बन्ध को प्राप्त हो जाते हैं।

ज्यों जल आवत मूँदिये, सूखै सरवर पानि।

तैसे संवर के किये, कर्मनिर्जरा जानि ॥२२॥

अर्थ—जिस प्रकार चारों ओर से आने वाले पानी को रोक देने से तालाब का पानी सूख जाता है। उसी प्रकार संवर करने से श्रेष्ठ कर्म-निर्जरा होती है।

ज्यों बूटी संयोगतैं, पारा मूर्छित होय।

त्यों पुद्गलसों तुम मिले, आत्म शक्ति समोय ॥२३॥

अर्थ—जिस प्रकार औषधि के प्रभाव से पारा भस्म बन जाता है। उसी प्रकार पुद्गल और जीव के संयोग से आत्मा की शक्ति विलीन हो जाती है।

मेलि खटाई माजिये, पारा परगट रूप।

शुक्लध्यान अभ्यासतैं, दर्शन-ज्ञान अनूप॥२४॥

अर्थ—जिस प्रकार पारद भस्म खट्टी वस्तु के संयोग से पुनः पारा हो जाता है उसी प्रकार शुक्लध्यान के अभ्यास से आत्मा के दर्शन-ज्ञान आदि अनुपम गुण प्रकट हो जाते हैं।

कहि उपदेश 'बनारसी' चेतन अब कछु चेत।

आप बुझावत आपको, उदय करन के हेत॥२५॥

अर्थ—कविवर बनारसीदास जी कहते हैं कि आत्मोत्थान के लिए अपने आप को समझाने के लिए इस ज्ञानपच्चीसी का उपदेश किया है। हे चेतन अब कुछ तो चेतो।



जिनवाणी स्तुति

अमृतरस झुरि-झुरि आवे जिनवाणी ॥टेक॥

द्वादशांग बादल है उमड़े, ज्ञान अमृत रसखानी ॥१॥

अर्थ—जिनवाणीरूपी अमृतरस की बरसात हो रही है। ज्ञान रूपी अमृतरस के भण्डार द्वादशांग रूपी बादल छाये हुए हैं।

स्याद्वाद बिजुरी अति चमके, शुभ पदार्थ प्रगटानी।

दिव्यध्वनी गंभीर गरज है, श्रवण सुनत सुखदानी ॥२॥

अर्थ—सभी पदार्थों को दिखाने वाली स्याद्वाटरूपी बिजली चमक रही है, दिव्यध्वनिरूपी गंभीर गर्जना हो रही है, जो सुनने वालों को सुख देने वाली है।

भव्य जीव-मन भूमि मनोहर, पाप कूडकर हानी।

धर्म बीज तहाँ ऊगत नीको, मुक्ति महाफल ठानी ॥३॥

अर्थ—भव्य जीवों की मनरूपी सुन्दर भूमि पापरूपी कचरे रहित हो गयी है। मोक्षरूपी महाफल देने वाला धर्म का श्रेष्ठ बीज अंकुरित हुआ है।

ऐसी अमृतझर अति शीतल, मिथ्या तपत भजानी।

'बुध महाचन्द्र' इसी झर भीतर, मग्न सफल सो ही जानी ॥४॥

अर्थ—ऐसी अमृत की बरसात अत्यन्त शीतल और मिथ्यात्व के ताप को नष्ट करने वाली है। महाकवि बुधचन्द्र जी कहते हैं कि ऐसी बरसात में तन्मय होने वाले का जीवन सफल हो जाता है।